



ہو جائیں، لادینیت اختیار کر لیں یا پھر نام کے مسلمان رہ جائیں۔

2. انسان اتنا دین دار اور تقوی والا ہو کہ اپنی خواہشات اور جذبات کو کنٹرول کر سکے، شو توں سے دور رہ سکے، بصورت دیگر اس کے بھٹکنے کے قوی امکانات ہیں؛ کیونکہ وہاں کا معاشرہ مادر پدر آزادی والا معاشرہ ہے، جہاں ہر طرح کی بے حیائی شخصی آزادی کی آڑ میں جائز تصور کی جاتی ہے، اور اسے قانونی تحفظ حاصل ہوتا ہے۔
 3. وہ تعلیم کسی اسلامی ملک میں نہ دی جاتی ہو۔ اگر وہ علم کسی اسلامی ملک میں پڑھا یا جاتا ہے اور آپ کا وہاں جانا ممکن ہے، تو غیر مسلم ممالک میں اس علم کو حاصل کرنے کے لیے جانا جائز نہیں ہے۔
 4. تعلیم حاصل کرنے کے بعد مسلم ممالک میں آ کر مسلمانوں کو فائدہ پہنچانے، غیر مسلم ممالک کی نیشنلٹی حاصل کرنے کی کوشش نہ کرے۔
- لہذا اگر مذکورہ بالا چار شرطیں پائی جائیں تو انسان تعلیم کی غرض سے بیرون ملک جاسکتا ہے، جیسا کہ ام المؤمنین سیدہ ام سلمہ رضی اللہ عنہا نے سرزمین حبشہ کی طرف ہجرت کی تھی، وہ فرماتی ہیں: ہم حبشہ کی سرزمین پر اترے اور نجاشی کو بہترین پڑوسی پایا، ہم اپنے دین کے بارے میں پر امن ہو گئے، ہم نے وہاں اللہ تعالیٰ کی عبادت کی، ہمیں وہاں نہ کوئی تکلیف دی جاتی تھی اور نہ ہی ہم وہاں کوئی ناپسند بات سنتے تھے۔ (مسند أحمد: 1740، الصحیح: 3190).
- ان شرائط کی عدم موجودگی میں غیر مسلم ملک میں تعلیم کی غرض سے نہیں جانا چاہیے کیوں کہ دین اور ایمان کو بچانا ایسی تعلیم سے زیادہ ضروری ہے جس سے انسان کے ایمان کو خطرات لاحق ہو جائیں۔

1. اسلام نے عورت کے تحفظ کے لیے بہت سے احکامات دیے ہیں، ان میں سے ایک حکم یہ بھی ہے کہ عورت محرم کے بغیر سفر نہ کرے۔ چاہے وہ سفر تعلیم کی غرض سے ہو یا کسی اور مقصد کے لیے۔ تاکہ اس کی عزت محفوظ رہے اور وہ فتنوں سے بچ سکے۔

سیدنا ابن عباس رضی اللہ عنہما بیان کرتے ہیں کہ نبی ﷺ نے فرمایا: ”کوئی خاتون اپنے محرم کے بغیر سفر نہ کرے اور نہ اس کے پاس کوئی مرد ہی آئے جب تک اس کے ساتھ محرم موجود نہ ہو۔“ یہ سن کر ایک شخص نے کہا: اللہ کے رسول اللہ ﷺ! میں فلاں فلاں لشکر میں جانا چاہتا ہوں لیکن میری بیوی حج کا ارادہ رکھتی ہے۔ آپ ﷺ نے فرمایا: ”تم اس کے ساتھ حج کے لیے جاؤ۔“ (صحیح البخاری، جزء الصید: 1862)

1. مندرجہ بالا کلام سے یہ بات ظاہر ہوتی ہے کہ جو علم آپ حاصل کرنا چاہتی ہیں اگر اس کا سیکھنا جائز ہے، اور اس کی تعلیم آپ کے ملک میں میسر نہیں ہے، اور آپ میں مذکورہ بالا چار شرطیں پائی جاتی ہیں تو آپ اس تعلیم کی غرض سے بیرون ملک جاسکتی ہیں، لیکن سفر میں محرم کا ہونا ضروری ہے، ایسے ہی وہاں پہنچ کر رہائش محرم کے ساتھ یا لڑکیوں کے ہاسٹل میں ہونا ضروری ہے جہاں کسی قسم کے فتنے کا خدشہ نہ ہو۔

2. یہ بھی ضروری ہے کہ جس جگہ تعلیم حاصل کرنی ہیں، کالج یونیورسٹی وغیرہ میں، وہاں مردوزن کا اختلاط نہ ہو، کیونکہ مردوزن کا اختلاط ہی بہت بڑے فتنوں کا باعث ہے۔

3. عام طور پر لوگوں میں مذکورہ بالا شرطیں نہیں پائی جاتیں، نہ اتنا علم ہوتا ہے اور نہ ہی اتنا نیکی و تقویٰ کہ ایمان بچایا جاسکے، اس لیے آپ کو چاہیے کہ کوئی متبادل حل نکالیں یا آن لائن تعلیم حاصل کر لیں۔

واللہ اعلم بالصواب

محدث فتویٰ کمیٹی



1- فضيلة الشيخ جاويد اقبال سيالكوتي صاحب حفظه الله

2- فضيلة الشيخ عبد الخالق صاحب حفظه الله

3- فضيلة الشيخ عبد الحكيم بلال صاحب حفظه الله